

17 ta' Ottubru, 1997

Imhalef:-

Onor. Vincent DeGaetano LL.D.

Il-Pulizija

VERSUS

Louay Ramandan

**Xieha: traskrizzjoni**

*L-iskop ta' l-istruttorja hu li proċess, li talvolta jrid imur quddiem il-Qorti Kriminali jew quddiem il-Qorti ta' l-Appell Kriminali, jkun istruwit b'dak kollu li hu essenzjali kemm għall-prosekuzzjoni kif ukoll għad-difża. Tali istruzzjoni għandha ssir mhux biss b'mod legalment u fattwalment korrett u preċiż, iżda ukoll b'mod*

*effiċjenti. Din l-effiċjenza ma tintlahaqx billi x-xhud jithalla jittellem direttament fuq it-tape. Il-Qorti Istrutturja, bhal kull Qorti ta' Ġustizzja Kriminali, mhux biss ghandha l-obbligu li ma thallix li jsiru affarijiet irrelevanti jew li jikkawzaw dewmien mhux mehtieg, izda ghandha l-obbligu li fejn xhud mhux car - u sfortunatament ix-xhud tipiku Malti mhux rinomat ghall-kjarezza tal-ħsieb u l-espressjoni tieghu - tipprowa tara ezattament x'qed jipprova jghid dak ix-xhud, u dan fl-interess tar-ricerka tal-verita'. Anqas ma hu mehtieg bhala regola li l-mistoqsijiet li jsiru lix-xhud kemm in ezami kif ukoll in kontro-ezami jigu rregistrati direttament fuq it-tape biex jigu traskritti.*

### Il-Qorti:-

Rat l-imputazzjoni migjuba mill-Pulizija Esekuttiva kontra Louay Ramadan talli fil-5 ta' Ġunju, 1994 ghall-habta tas-1.30 p.m. hebb ghal martu Miriam Ramadan ta' tmintax-il sena u kkagunalha offiża ta' natura gravi, liema offiża kkagunat debulizza permanenti fis-sahha jew fil-funzjoni ta' xi parti ta' l-imsemmija Miriam Ramadan;

Rat in-nota ta' rinviyu ghall-gudizzju ta' l-Avukat Ġenerali tas-17 ta' Lulju, 1996; rat il-kunsens ta' l-imputat, irregistrat fl-udjenza ta' l-14 ta' Awissu, 1996, sabiex il-każ tieghu jigi trtrattat bi proċedura sommarja;

Rat is-sentenza tal-Qorti tal-Maġistrati (Malta) tal-5 ta' Novembru, 1996, li biha dik il-Qorti sabet lill-imsemmi Louay Ramadan hati skond l-imputazzjoni dedotta kontra tieghu u, wara li rat l-artikolu 318 (1) (a) tal-Kodiċi Kriminali, ikkundannatu ghall-piena ta' sena prigunerija sospiza ghall-sena skond id-disposizzjoni ta' l-artikolu 28A tal-Kodiċi Kriminali;

Rat ir-rikors ta' appell ta' l-imsemmi Louay Ramadan, minnu pprezentat fit-8 ta' Novembru, 1996, li bih huwa talab ir-

revoka ta' l-imsemmija sentenza;

Rat l-atti kollha tal-kawza; semgħet lid-difensuri tal-partijiet fl-udjenza tal-21 ta' Frar, 1997; ikkunsidrat:

Din il-Qorti thossha fid-dover li qabel xejn tagħmel xi osservazzjonijiet dwar il-mod kif f'ċerti awli tal-Qorti Inferjuri u speċjalment fil-kumpilazzjonijiet qed jiġu rreġistrati d-deposizzjonijiet tax-xhieda, kif ukoll dwar il-mod kif dawn id-deposizzjonijiet qed jiġu traskritti;

Il-ligi tipprovdi tliet metodi kif ix-xiehda tiġi registrata fil-Qorti tal-Magistrati bhala Qorti Istrutturja. L-ewwel metodu hu li l-magistrat istruttur inizzel bil-miktub, ossia jikteb b'idejh, ix-xiehda li tkun inghatat. Dan il-metodu hu implicitu fid-disposizzjonijiet ta' l-artikoli 390 (1) (2), 391 (1), 392 (3) (4) u 395 tal-Kodiċi Kriminali. Hemm imbagħad is-subartikolu (6) ta' l-artikolu 390 ta' l-imsemmi Kodiċi li jipprovdi għat-tehid tax-xiehda jew bl-istenografija (l-istenografi ilhom kwazi hmistax-il sena li, sfortunatament, sparixxew mill-Qorti) jew li dik ix-xiehda tiġi registrata b'mezzi elettromanjetici. F'każ li jiġi applikat dan is-subartikolu, u a differenza ta' dak li jipprovdi l-Kap. 284, it-traskrizzjoni ta' l-istenografat jew tat-tape trid tinqara lix-xhud mir-registratur jew matul is-seduta jew wara s-seduta u titnizzel nota ta' dak il-qari fit-tarf tat-traskrizzjoni. It-tielet metodu hu dak skond l-Att dwar ir-Registrazzjoni Elettromanjetika ta' Proċedimenti (Kap. 284), ligi li tapplika għall-proċedimenti kollha, kemm ċivili kif ukoll penali. Permezz ta' din il-ligi, ma għadx hemm il-htiega li t-traskrizzjoni tinqara mir-registratur lix-xhud waqt jew wara s-seduta basta naturalment li jiġu osservati l-formalitajiet li tirrikjedi l-istess ligi. Skond din il-ligi l-Qorti tista' tordna (i) jew li l-proċediment kollu jew parti minnu jiġi rreġistrat fuq it-tape (artikolu 3) jew (ii) li s-sustanza biss tal-proċediment jew tax-

xiehda miġjuba waqt il-proċediment tiġi hekk registrata (artikolu 4). Meta l-Qorti tordna li s-sustanza biss tax-xiehda tiġi rregistrata, din (ċjoe' s-sustanza tax-xhieda) tiġi ddetтата mill-Qorti - mill-Imħallef jew Magistrat li jkun - fuq ir-registratur elettro-manjetiku fil-preżenza tax-xhud li jkun qed jiddeponi. Issa huwa veru li l-ligi thalli l-ghazla f'idejn il-Qorti jekk ghandux jiġi rregistrat kollox jew biss is-sustanza tal-proċediment jew tax-xiehda. L-esperjenza iżda tindika li hlief f'kazijiet partikolari jekk mhux addirittura eċċezzjonali, huwa kontro-indikat li fl-istruttoria d-deposizzjoni ta' xhud tiġi rregistrata fl-intier tagħha, jiġifieri li kulma jghid jiġi rregistrat direttament fuq it-tape, flok ma tiġi ddetтата mill-Qorti is-sustanza tax-xiehda tiegħu. Din il-Qorti ilha tinnota li f'ċerti awli tal-Qrati Inferjuri fil-kors ta' l-istruttoria x-xiehda qed tittiehed billi jinxtegħlu l-mikrofoni tax-xhud tal-prosekutur, ta' l-avukat difensur u tal-Qorti u kull ma jinghad minn kull naha jiġi rregistrat u eventwalment traskritt. Dan qed jirriżulta fi traskrizzjonijiet xi mindaqgiet interminabbli miżghuda b'affarijiet irrelevanti u b'sentenzi u frazijiet li ma jagħmlux sens għax ix-xhud waqt li jkun qed jitkellem ma jkunx kapaċi jesprimi ruhu sew. L-iskop ta' l-istruttoria hu li proċess, li talvolta jrid imur quddiem il-Qorti Kriminali jew quddiem il-Qorti ta' l-Appell Kriminali ikun istrutwit b'dak kollu li hu essenzjali kemm għall-prosekuzzjoni kif ukoll għad-difiza. Tali istruzzjoni għandha ssir mhux biss b'mod legalment u fattwalment korrett u preċiż; iżda ukoll b'mod effiċjenti. Din l-effiċjenza ma tintlaħaqx billi x-xhud jithalla jitkellem direttament fuq it-tape. Il-Qorti Istruttoria bħal kull Qorti ta' Ġustizzja Kriminali, mhux biss għandha l-obbligu li ma thallix li jsiru affarijiet irrelevanti jew li jikkawżaw dewmien mhux meħtieġ (artikolu 520 (2), Kap. 9) iżda għandha l-obbligu li fejn xhud mhux ċar - u sfortunatament ix-xhud tipiku Malti mhux rinomat għall-kjarezza tal-ħsieb u l-espressjoni tiegħu - tipprova tara eżattament x'qed jipprova jgħdi dak ix-xhud u dan fl-interess tar-riċerka tal-verita'. Anqas mhu meħtieġ, bhala

regola, li l-mistoqsijiet li jsiru lix-xhud, kemm in ezami kif ukoll in kontro-ezami, jigu rregistrati direttament fuq *it-tape* biex jigu traskritti. Inoltre, hu ferm aktar faċli għal min jagħmel it-traskrizzjoni li jittraskrivi dak li jkun iddetta l-magistrat, milli jipprova jagħmel sens minn tnejn, tlieta jew aktar vuċijiet differenti fuq l-istess *tape*. Fil-każ in diżamina, per eżempju, it-tieni deposizzjoni tat-Tabib Richard Soler (fol.60-64) fiha diversi sentenzi li jispiċċaw b'puntini (...) li jindikaw xi kliem li ntqalu iżda li għal xi raġuni ma setghux jigu traskritti. L-istess jista' jingħad għat-traskrizzjoni tad-deposizzjoni tat-Tabib Thomas Fenech (fol. 91-96) li f'partijiet minnhom ma tiftihemx proprju għax jidher li hemm kliem nieqsa u sentenzi li jintemmu hesrem;

Din il-Qorti hi preokkupata ukoll dwar il-mod xejn feleċi li bih qed isiru t-traskrizzjonijiet (jigi sottolineat li dan qed jingħad mhux biss għall-każ in diżamina). Apparti d-diffikultajiet li t-traskrittur jista' jkollu minhabba li ma jkunx fehem xi kliem jew espressjonijiet fuq *it-tape*, din il-Qorti ma tifhimx għala xi uħud minn dawn it-traskrizzjonijiet għandhom ikunu mimlija żbalji ortografiċi - qisu l-ilsien Malti tweled il-bierah - u magħmula b'tali mod li jagħmluha diffiċli li jinqraw - b'*typewriters* b'tipi mhux allinjati u bl-użu ta' *ribbon* li tkun kważi spiċċat, jew mingħajr format uniformi. Ir-registratur, li fl-aħhar mill-aħhar hu responsabbli għal dawn it-traskirzzjonijiet (ara l-artikolu 3 (2) (3) tal-Kap. 284), għandu jassigura li l-format ta' kull traskrizzjoni jkun tali li jiffaċilita l-qari mingħajr ma t-traskrizzjoni la tiġi mressa biex kollox jidhol f'pagna wahda u lanqas ikun hemm tant spazju bejn sentenza u oħra li jintilef il-fil fil-qari. Pagni bħal fol. 62 fil-proċess odjern, b'margini tax-xellug ta' tliet pulzieri u b'*two-, three- jew four-line spacing* bejn sentenza u oħra - b'mod li f'faċċata wahda jidhlu appena wiehed u hamsin kelma dattiloskritta - jista' jkollhom skop, pero' dan l-iskop ċertament mhux dak li jigi faċilitat il-qari! Din il-Qorti mhix bi hsiebha tittollera aktar

affarijiet bhal dawn fi processi li jtilghu quddiemha ghall-finijiet ta' appell u ghalhekk qed tordna lir-Registratur sabiex jiehu l-mizuri opportuni fir-rigward;

Kwantu ghall-meritu ta' l-appell odjern, l-appellant qed jikkontendi bazikament li hu ma kienx responsabbli ghad-distakk tar-retina li soffriet martu u li f'ebda hin ma refa' jdejh fuqha. Mill-kumpless tal-provi din il-Qorti tara li ghalkemm l-Ewwel Qorti setghet ragonevolment u legalment tasal ghall-konkluzjoni li l-versjoni moghtija minn mart l-appellant kienet il-versjoni vera ta' dak li gara (u cjoe' li l-appellant fil-5 ta' Gunju, 1994 fil-kors ta' litigju li kellu ma' martu taha zewg daqqiet ta' harta b'mod li habbtilha rasha mal-hajt u anke taha daqtejn b'idejh miftuha go ghajnejha) ma kien hemm ebda prova konkluziva li d-distakk tar-retina kien gie kkawzat b'xi wahda minn dawk id-daqqiet. Ghalkemm il-kumpilazzjoni hadet mas-sentejn, b'erbatax-il rinviju (li fil-parti l-kbira taghhom ma sar xejn), la l-prosekuzzjoni (ufficjal tal-pulizija u Avukat Generali) u lanqas il-Qorti Istrutturja bis-setgha taghha skond l-artikolu 397 tal-Kap. 9 ma deherilhom li kellhom jaghmlu l-mistoqjisa biex ix-xhud Miriam Ramadan tghid x'kien l-istat tal-vista taghha immedjatament qabel dan l-incident u x'hasset jew x'gara immedjatament wara. Kif spjegaw it-tobba, distakk tar-retina jista' jigri b'kull skoss rifliss fir-ras (specjalment meta l-persuna li tkun ikollha korta vista akuta), pero' tali skoss jista' jkun dovut ghal diversi fatturi u mhux biss ghal daqqiet diretti fuq ir-ras. Ghalkemm wiehed jista' ragonevolment jghid li kien probabbli li dana d-distakk gara minhabba dawk id-daqqiet ma hemm ebda prova li a bazi taghha wiehed jista' jghid b'certezza morali li hemm in-ness bejn dak l-incident u l-hsara fil-ghajn ta' Miriam Ramadan;

Ghall-motivi premessi din il-Qorti tirriforma s-sentenza appellata bil-mod segwenti u cjoe' billi thassarha u tirrevokaha in kwantu sabet lill-appellant hati ta' offiza gravi fuq il-persuna

ta' martu fit-termini ta' l-artikolu 218 (1) (a) tal-Kodiċi Kriminali, kif ukoll f'dik il-parti fejn ikkundannatu għall-piena ta' sena prigunerija sospiza għal sena u minflok issibu hati talli fil-jum u fil-hin indikati fl-imputazzjoni kkaġuna offiża ta' natura hafifa fuq martu u wara li rat l-artikoli 221 (1) u 222 (1) (a) tal-Kap. 9 tikkundannah għall-piena ta' erbghin (40) jum prigunerija liema sentenza ta' prigunerija m'għandhiex tibda ssehh hlief jekk matul il-perijodu ta' sena mil-lum huwa jikkommetti reat ieħor li għalih hemm piena ta' prigunerija. Il-Qorti spjegat bi kliem ċar lill-appellant ir-responsabbilita' tiegħu taht l-artikolu 28B tal-Kodiċi Kriminali jekk huwa jikkommetti matul il-perijodu operattiv reat li għalih hemm piena ta' prigunerija. Il-Qorti tordna lir-registratur jagħmel id-debita annotazzjoni skond is-subartikolu (8) ta' l-artikolu 28A tal-Kodiċi Kriminali;

Fl-ahharnett in vista ta' dak li jingħad fil-paragrafu 3 ta' din is-sentenza, il-Qorti tordna li kopja tagħha tiġi minnufih ikkomunikata lill-Assistent Registratur Prinċipali Dott. Kevin Aquilina.

---